



मैवाखोला राजपत्र

मैवाखोला गाउँपालिकाद्वारा प्रकाशित

खण्ड (१) साँघु, माघ २८ गते २०७९ साल (संख्या ७)

भाग- १

मैवाखोला गाउँपालिकाको बालबालिका सम्बन्धी ऐन - २०७९

गाउँसभाबाट स्वीकृत मिति: २०७९।१०।२८

राजपत्रमा प्रकाशित मिति: २०७९।११।०८

मैवाखोला गाउँपालिकाको बालबालिका सम्बन्धी ऐन, २०७९

प्रस्तावना: बालबालिकाको अधिकारको रूपमा बाल बचाउ, बाल संरक्षण, बाल सहभा गिताको पक्षलाई लक्षित गरिएको बालमैत्री स्थानीय शासन मार्फत विभेद रहित बालबालिकाको सर्वोत्तम हित र सर्वाङ्गीण विकासका लागि बालबालिकाको आवाजको सम्मान र सहभागिताको सिद्धान्तलाई परिपूर्ति गर्न वाञ्छनीय भएकोले मैवाखोला गाउँपालिकाले नेपालको संविधानको धारा २२६ तथा स्थानीय सरकार सञ्चालन ऐन २०७४ को दफा १०२ (१) ले दिएको अधिकार प्रयोग गरी यो ऐन बनाई लागू गरिएको छ ।

परिच्छेद-१

प्रारम्भिक

१. संक्षिप्त नाम र प्रारम्भ: (१) यस ऐनको नाम “मैवाखोला गाउँपालिकाको बालबालिका सम्बन्धी ऐन, २०७९” रहेको छ ।

(२) यो ऐन मैवाखोला गाउँपालिकाको स्थानीय राजपत्रमा प्रकाशन भएको मितिबाट लागू हुनेछ ।

परिभाषा: विषय वा प्रसङ्गले अर्को अर्थ नलागेमा यस ऐनमा,

(क) “गाउँपालिका” भन्नाले मैवाखोला गाउँपालिका भन्ने सम्झनु पर्छ ।

(ख) “अध्यक्ष” भन्नाले मैवाखोला गाउँपालिकाको अध्यक्षलाई सम्झनु पर्छ ।

(ग) “उपाध्यक्ष” भन्नाले मैवाखोला गाउँपालिकाको उपाध्यक्षलाई सम्झनु पर्छ ।

(घ) “वडा अध्यक्ष” भन्नाले सम्बन्धित वडाका वडाअध्यक्षलाई सम्झनु पर्छ ।

(ङ) “बालबालिका” भन्नाले १८ वर्ष उमेर समुहका बालबालिका सम्झनु पर्छ ।

(च) “अनाथ बालबालिका” भन्नाले प्रचलित कानून बमोजिमका अनाथ बालबालिका सम्झनु पर्छ ।

(छ) “वेवारिस बालबालिका” भन्नाले बाबु आमाको ठेगाना नभएको वा कोही वारिस नभएको बालबालिका सम्झनु पर्छ ।

(ज) “परिवार” भन्नाले बालबालिकाको बाबु आमा एका सगोलका दाजु-भाइ, दिदी-बहिनी, हजुरबाबा वा हजुरआमा सम्झनु पर्छ ।

(झ) “बालबालिकाको विरुद्धको हिंसा” भन्नाले दफा ३२ को उपदफा (२) बमोजिमको कार्य सम्झनु पर्छ ।

(ञ) “बाल कल्याण अधिकारी” भन्नाले ONH report शाखा-प्रमुखलाई सम्झनु पर्छ ।

(ट) “बाल गृह” भन्नाले दफा २५ बमोजिम स्थापना भएको बाल गृह सम्झनु पर्छ ।

(ठ) “बाल यौन दुर्व्यवहार” भन्नाले दफा ३२ को उपदफा (३) बमोजिमको कार्य सम्झनु पर्छ ।

(ड) “शाखा” भन्नाले मैवाखोला गाउँपालिकाको ONH report शाखा सम्झनु पर्छ ।

(ढ) “विशेष संरक्षणको आवश्यकता भएका बालबालिका” भन्नाले दफा २२ बमोजिमका बालबालिका सम्झनु पर्छ ।

(ण) “संरक्षक” भन्नाले बालबालिकाको हक, हितको संरक्षण गर्न यस ऐन वा प्रचलित कानून बमोजिम दायित्व भएको वा नियुक्ति गरिएका व्यक्ति वा संस्था सम्झनु पर्छ र सो शब्दले संरक्षक नभएको अवस्थामा माथवरलाई समेत जनाउँछ ।

परिच्छेद-२

बालबालिकाको अधिकार

२. **बाँच्न पाउने अधिकार:** (१) प्रत्येक बालबालिकालाई सम्मानपूर्वक बाँच्न पाउने अधिकार हुनेछ ।
(२) मैवाखोला गाउँपालिकाले बालबालिकाको बाँच्न पाउने अधिकार र बालबालिकाको विकासको लागि बालबालिका माथि हुन सक्ने दुर्घटनाको रोकथाम, जोखिम न्यूनीकरण लगायतका प्रतिरोधात्मक र सुरक्षा सेवाका लागि आवश्यक उपाय अवलम्बन गर्नेछ ।
३. **नाम र पहिचानको अधिकार:** (१) प्रत्येक बालबालिकालाई आफ्नो पहिचान सहित नामाकरण र जन्मदर्ताको हक हुनेछ ।
(२) बालबालिका जन्मेपछि निजको बाबु वा आमाले बालबालिकाको नाम राखी प्रचलित कानून बमोजिम जन्म दर्ता गर्नु पर्नेछ ।
(३) नाबालकको जन्मदर्ता गर्ने सम्बन्धमा बाबुको ठेगाना पत्ता नलागेको वा बालकको हकमा आमा सूचक भई जन्म दर्ता गर्न सक्नेछ ।
(४) बेवारिसे बालबालिकाको जन्म दर्ताको हकमा सम्बन्धित वडाको वडा सदस्यको सिफारिसमा वडा अध्यक्ष सूचक बसी जन्म दर्ता गर्न सक्नेछ ।
(५) जवरजस्ती करणी वा प्रचलित कानून बमोजिम सजाय हुने हाडनाता करणीबाट जन्मिएका बालबालिकाको आमाले चाहेमा आमाको नाम मात्र उल्लेख गरी जन्मदर्ता गरिदिनु पर्नेछ ।
(६) उपदफा (२) बमोजिम नाम राख्दा बाबु वा आमा तत्काल उपलब्ध नभएमा वा उपलब्ध हुन सक्ने सम्भावना नरहेमा त्यस्ता बालबालिकाको आफूलाई हेरचाह गर्ने निजका परिवारका अन्य सदस्य वा संरक्षकले राखे बमोजिमको नाम पाउने छ ।
(७) प्रत्येक बालबालिकाले जन्मेपछि निजको बाबु आमाको सहमतिबाट राखिएको थर वा त्यस्तो सहमति हुन नसकेमा निजको बाबुको थर आफ्नो नाम पछाडि प्रयोग गर्न पाउनेछ ।
(८) उपदफा (५) मा जुनसुकै कुरा लेखिएको भए तापनि बालबालिकाले चाहेमा आफ्नो बाबु वा आमा वा दुवैको थर प्रयोग गर्न पाउनेछ ।
४. **भेदभाव विरुद्धको अधिकार:** (१) कुनै पनि बालबालिकालाई निज, निजको परिवार वा संरक्षकको धर्म, वर्ण, जात, जाति, लिङ्ग, उत्पत्ति, भाषा, संस्कृति, बैचारिक आस्था, शारिरीक वा मानसिक अवस्था, अपाङ्गता, वैवाहिक स्थिति, पारिवारिक हैसियत, पेशा स्वास्थ्य स्थिति, आर्थिक वा सामाजिक स्थिति, भौगोलिक क्षेत्र वा अन्य यस्तै कुनै आधारमा भेदभाव गरिने छैन ।
(२) कसैले पनि आफ्नो छोरा, छोरी र धर्मपुत्र र धर्मपुत्री वा आफ्नो संरक्षणमा रहेका बालबालिका बीच कुनै किसिमको भेदभाव गर्न पाइने छैन ।

५. **बाबु आमासँग बस्ने र भेटघाट गर्ने अधिकार:** (१) कुनै पनि बालबालिकालाई निजको इच्छा विपरीत बाबु वा आमाबाट भिन्न वा अलग गर्नु हुँदैन ।
 (२) धर्मपुत्र वा धर्मपुत्री राख्ने व्यक्तिले धर्मपुत्र वा धर्मपुत्री हुने बालबालिकालाई आफ्नो जन्म दिने बाबु आमासँग भेटघाट, सम्पर्क तथा पत्राचार गर्न दिनु पर्नेछ ।
 (३) वैकल्पिक हेरचाह गर्ने व्यक्ति वा संस्थाले आफ्नो हेरचाह वा संरक्षणमा रहेका बालबालिकालाई निजको जन्म दिने बाबुआमा वा परिवारसँग भेटघाट गर्न दिनु पर्नेछ ।
६. **संरक्षणको अधिकार:** (१) प्रत्येक बालबालिकालाई आफ्नो बाबु, आमा, परिवारका अन्य सदस्य वा संरक्षकबाट उचित हेरचाह, संरक्षण, पालनपोषण र माया प्राप्त गर्ने अधिकार हुनेछ ।
 (२) बालबालिकाको हेरचाह, संरक्षण तथा पालनपोषण गर्ने सम्बन्धमा बाबुआमाको समान दायित्व हुनेछ । बाबुआमाको सम्बन्ध विच्छेद भएको व अन्य कुनै कारणले अगल बसेको अवस्थामा बालबालिकाको पालनपोषणको खर्च आर्थिक क्षमता अनुसार बाबुआमा दुवैले व्यहोर्नु पर्नेछ ।
 (३) कुनै पनि बाबु, आमा परिवारका अन्य सदस्य वा संरक्षकको आफ्नो छोरा-छोरी वा संरक्षकत्वमा रहेका बालबालिकाहरूलाई बेवारिस छोड्न वा त्याग्न पाउने छैन ।
 (४) अपाङ्गता भएका, द्वन्द्वपीडित, विस्थापित, जोखिममा परेका वा सडकमा बस्ने बालबालिकालाई सुनिश्चित भविष्यको लागि राज्यबाट तोकिए बमोजिम विशेष संरक्षण पाउने अधिकार हुनेछ ।
 (५) प्रत्येक बालबालिकालाई निजको बाबु, आमा, परिवारका अन्य सदस्य वा संरक्षक, शिक्षक तथा अन्य व्यक्तिबाट हुने हेरक किसिमका शारीरिक वा मानसिक हिंसा र यातना, हेला अमानवीय व्यवहार, लैङ्गिक वा छुवाछुतजन्य दुर्व्यवहार, यौनजन्य दुर्व्यवहार र शोषण विरुद्ध संरक्षण प्राप्त गर्ने अधिकार हुनेछ ।
 (६) कुनै पनि बालबालिकालाई सेना, प्रहरी र सशस्त्र समूहमा भर्ना गर्न र प्रत्यक्ष वा अप्रत्यक्ष रूपमा सशस्त्र द्वन्द्व वा राजनैतिक उद्देश्यको लागि प्रयोग गर्न पाइने छैन ।
 (७) अठ्ठाह वर्ष मुनिका बालबालिकालाई जोखिमपूर्ण काममा लगाउन वा घरेलु कामदार रूपमा राख्नु हुँदैन ।
७. **सहभागिताको अधिकार:** आफ्नो धारणा बनाउन सक्षम भएका बालबालिकालाई आफूलाई असर गर्ने विषयमा परिवार, समुदाय, विद्यालय वा अन्य सार्वजनिक निकाय वा संस्था लगायतबाट गरिने निर्णयमा सहभागी हुने अधिकार हुनेछ ।
८. **अभिव्यक्ति स्वतन्त्रता र सूचनाको अधिकार:** (१) प्रत्येक बालबालिकालाई प्रचलित कानून बमोजिम स्वतन्त्र रूपमा आफ्नो कुरा राख्ने अधिकार हुनेछ ।
 (२) प्रत्येक बालबालिकालाई प्रचलित कानूनको अधीनमा रही आफ्नो हक, हित र सरोकारको विषयमा सूचना माग्ने र पाउने अधिकार हुनेछ ।
९. **संस्था खोल्ने र शान्तिपूर्वक भेला हुने अधिकार:** (१) प्रत्येक बालबालिकालाई बाल अधिकारको संरक्षण तथा प्रवर्द्धनका लागि बाल-क्लव वा संस्था खोल्ने वा शान्तिपूर्वक भेला हुने अधिकार हुनेछ ।
 (२) उपदफा (१) बमोजिम बाल क्लव वा संस्था खोल्ने सम्बन्धी व्यवस्था तोकिए बमोजिम हुनेछ ।

- १०. गोपनीयताको अधिकार:** (१) प्रत्येक बालबालिकालाई निजको जीउ, आवास, सम्पत्ति, लिखित, तथ्याङ्क, पत्राचार र चरित्र सम्बन्धी विषयमा गोपनीयताको अधिकार हुनेछ ।
- (२) कसैले पनि बालबालिकाको चरित्रमा आघात पार्ने वा निजलाई लाज, ग्लानी वा अपहेलना हुने किसिमले निजको व्यक्तिगत सूचना, विवरण, फोटो, भिडियोको सिर्जना, सूचना सङ्कलन, प्रकाशन, मुद्रण, प्रदर्शन, बिक्री वितरण वा कुनै पनि माध्यबाट प्रवाह गर्न वा गराउन हुँदैन ।
- (३) बाल अदालत, प्रहरी कार्यालयमा, संरक्षक, अभिभावक वा अन्य निकायबाट कसूरजन्य कार्यको आरोप लागेका वा पीडित बालबालिकाको नाम थर, ठेगाना, उमेर, लिङ्ग, पारिवारिक पृष्ठभूमि, आर्थिक स्थिति, कसूर तथा त्यस सम्बन्धमा कुनै कारबाही तर कुनै अध्ययन वा शोध कार्यका लागि प्रकाशित गर्नु परेमा बालबालिका र निजको परिवारको नाम, थर, ठेगाना तथा अन्य पहिचान नखुल्ने गरी उमेर वा लिङ्ग मात्र उल्लेख गरी प्रकाशन गर्न सकिनेछ ।
- ११. अपाङ्गता भएका बालबालिकाको विशेष अधिकार:** (१) अपाङ्गता भएका बालबालिकालाई तोकिए बमोजिम विशेष संरक्षणको व्यवस्था गरिनेछ ।
- (२) अपाङ्गता भएका प्रत्येक बालबालिकालाई आफ्नो मान-प्रतिष्ठा सुनिश्चित गर्ने, आत्मनिर्भरता प्रवर्द्धन गर्ने, समाजमा सक्रिय रूपले सहभागी हुने तथा सम्मानजनक रूपमा बाँच्न पाउने अधिकार हुनेछ ।
- (३) अपाङ्गता भएका बालबालिकालाई विशेष हेरचाह पाउने र समाजमा घुलमिल हुन तथा आफ्नो व्यक्तिगत विकासको लागि शिक्षा, तालिम, स्वास्थ्य स्याहार सेवा, पुनर्स्थापना सेवा, रोजगारीको तयारी तथा मनोरञ्जनका अवसर प्राप्त गर्ने अधिकार हुनेछ ।
- (४) अपाङ्गता भएका बालबालिकालाई सार्वजनिक सेवा, सुविधामा समान पहुँच र उपभोगको अधिकार हुनेछ ।
- १२. पोषण तथा स्वास्थ्यको अधिकार:** (१) प्रत्येक बालबालिकालाई उचित पोषण, सफा खानेपानी तथा दुई वर्षसम्मका बालबालिकालाई स्तनपानको समेत अधिकार हुनेछ ।
- (२) गर्भवती महिला र बालबालिकालाई रोगबाट बच्न आवश्यक खोपहरु लिन पाउने र राष्ट्रिय मापदण्ड अनुरूपको शारीरिक तथा मानसिक स्वास्थ्य सेवा उपभोग गर्न पाउने, उमेर र परिपक्वता अनुसार शरीर, प्रजनन तथा प्रजनन स्वास्थ्य सम्बन्धी जानकारी पाउने अधिकार हुनेछ ।
- (३) प्रत्येक बालबालिकालाई आधारभूत स्वास्थ्य उपचार निःशुल्क रूपमा प्राप्त गर्ने अधिकार हुनेछ ।
- १३. खेलकूद, मनोरञ्जन तथा साँस्कृतिक अधिकार:** (१) प्रत्येक बालबालिकालाई निजको उमेर र रुची अनुसारको खेल खेल्न र खेलकुदमा सहभागी हुने अधिकार हुनेछ ।
- (२) प्रत्येक विद्यालयमा पठन-पाठन बाहेकको समयमा बालबालिकालाई खेलकूदमा सहभागी हुन प्रोत्साहन गर्ने र त्यसको लागि आवश्यक उपयुक्त खेलकूद स्थल र खेलकुद सामग्रीको व्यवस्था गर्नुपर्नेछ ।
- (३) प्रत्येक बालबालिकालाई आफ्नो उमेर, रुचि र आवश्यकता अनुसार बालमैत्री मनोरञ्जन गर्ने अधिकार हुनेछ ।

(४) प्रत्येक बालबालिकालाई आफ्नो हित प्रतिकूल नहुने गरी आफ्नो धर्म, संस्कृति, चलन, रीतिरिवाज र आस्था अनुरूप सांस्कृतिक क्रियाकलापमा भाग लिने अधिकार हुनेछ ।

१४. शिक्षाको अधिकार: (१) छ वर्ष मुनिका बालबालिकालाई आफ्नो उमेर र विकासको स्तर अनुसार उपयुक्त ढङ्गले सिक्न पाउने तथा प्रारम्भिक बाल विकासको अधिकार हुनेछ ।

(२) प्रत्येक बालबालिकालाई प्रचलित कानून बमोजिम आधारभूत तहसम्मको शिक्षा अनिवार्य र निःशुल्क तथा माध्यमिक तहसम्मको शिक्षा निःशुल्क रूपमा बालमैत्री वातावरणमा पाउने अधिकार हुनेछ ।

(३) प्रत्येक बालबालिकालाई आफ्नो विशेष शारीरिक तथा मानसिक अवस्था अनुसार प्रचलित कानून बमोजिम उपयुक्त अध्ययन सामग्री तथा शिक्षण विधि मार्फत शिक्षा पाउने अधिकार हुनेछ ।

(४) दलित, अपाङ्ग र लोपोन्मुख बालबालिकालाई प्रचलित कानून बमोजिम छात्रवृत्ति सहितको निःशुल्क शिक्षा पाउने अधिकार हुनेछ ।

परिच्छेद-३

बालबालिकाप्रतिको दायित्व

१५. बालबालिकाको सर्वोत्तम हितलाई प्राथमिकता दिनु पर्ने : (१) बालबालिकासँग सम्बन्धित कार्य गर्ने प्रत्येक निकाय तथा संस्थाका अधिकारीले हरेक काम कारवाही गर्दा बालबालिकाको सर्वोत्तम हितलाई प्राथमिकता दिई आवश्यक बालमैत्री प्रक्रिया अपनाउनु पर्नेछ ।

(२) जीवन जोखिममा भएका बालबालिकालाई तत्काल सहयोग गर्नु सबैको दायित्व हुनेछ ।

(३) बालबालिका रहने वा बालबालिकालाई सेवा प्रदान गर्ने सार्वजनिक र निजी सामाजिक संस्थाले भौतिक संरचना निर्माण वा मर्मत सम्भार गर्दा बालमैत्री हुने गरी आवश्यक व्यवस्था मिलाउनु पर्नेछ ।

१६. परिवार वा संरक्षकको दायित्व: बालबालिकाको हेरचाह, पालनपोषण र वृत्ति विकासमा बाबु र आमा दुवैको समान दायित्व हुनेछ ।

(२) बालबालिकालाई हेरचाह, पालनपोषण र संरक्षण गर्नु शिक्षा, स्वास्थ्य उपचार लगायत व्यक्तित्व विकासका अवसरहरू उपलब्ध गराउनु, माया ममतापूर्ण वातावरण उपलब्ध गराउनु र सुनिश्चित भविष्यको लागि उचित मार्गदर्शन गर्नु प्रत्येक बाबु-आमा परिवारका अन्य सदस्य वा संरक्षकको दायित्व हुनेछ ।

(३) बाबु-आमा, परिवारका अन्य सदस्य वा संरक्षकले विद्यालय जाने उमेरका प्रत्येक बालबालिकालाई विद्यालयमा भर्ना गराई शिक्षा आर्जनको लागि समुचित वातावरण उपलब्ध गराउनु पर्नेछ ।

(४) बाबु-आमा, परिवारका अन्य सदस्य वा संरक्षकले ६ वर्ष उमेर नपुगेका बालबालिकालाई निवास वा अन्य स्थानमा एकलै छाड्न वा उमेर पुगेको व्यक्तिको साथमा नलगाई एकलै अन्यत्र पठाउन हुँदैन ।

१७. मैवाखोला गाउँपालिकाको दायित्व: विशेष संरक्षणको आवश्यकता भएका बालबालिकाको पालनपोषण, संरक्षण, स्वास्थ्य र शिक्षा लगायतका आधारभूत आवश्यकताको व्यवस्था गर्न गाउँपालिकाले उपलब्ध स्रोत साधनको आधारमा आवश्यक व्यवस्था मिलाउनेछ ।

१८. सञ्चार क्षेत्रको दायित्व: बालअधिकारको उल्लङ्घन र बालबालिकाको हित प्रतिकूल नहुने गरी सूचना प्रकाशन वा प्रसारण गर्नु सञ्चार क्षेत्रको दायित्व हुनेछ ।

परिच्छेद-४

बाल न्याय सम्बन्धी व्यवस्था

१९. बाल न्याय सम्पादन गर्दा विचार गर्नुपर्ने कुराहरु: (१) बाल न्याय सम्पादन कार्यमा संलग्न व्यक्ति, पदाधिकारी र बाल अदालतको न्याय सम्पादनको सिलसिलामा यस ऐनमा अन्यत्र उल्लिखित कुराका अतिरिक्त देहायका कुराहरु विचार गर्नुपर्नेछ:

- (क) बालबालिकालाई असर पर्ने कुनै निर्णय गर्नु अघि निजको धारणा बुझ्ने,
- (ख) बालबालिकाको हित र स्वार्थ जोडिएको कुनै पनि विषयमा निर्णय गर्नु अघि निजको बाबु-आमा, परिवारका अन्य सदस्य वा संरक्षकलाई आफ्नो भनाई राख्ने अवसर दिने,
- (ग) बालबालिकाको उमेर, बौद्धिक विकासको स्तर, आस्था र साँस्कृतिक मूल्य मान्यता अनुरूपको बोली, बचन र व्यवहार गर्ने,
- (घ) बालबालिकासँग सम्वाद गर्दा निजले चाहेको भाषामा गर्ने र आवश्यकतानुसार दोभाषेको सहयोग लिने।

२०. बालबालिकालाई नियन्त्रणमा लिने: (१) कसुरजन्य कार्यको सूचना प्राप्त भएमा अनुसन्धान अधिकारीले यथाशिघ्र सो कसुरको सम्बन्धमा अनुसन्धान प्रारम्भ गर्नु पर्नेछ। त्यसरी अनुसन्धान गर्दा कसुरजन्य कार्यको आरोप लागेको बालबालिकालाई अनुसन्धानको लागि नियन्त्रणमा नलिई नहुने देखिएमा अनुसन्धान अधिकारीले त्यस्तो बालबालिकालाई नियन्त्रणमा लिन सक्नेछ।

(२) उपदफा (१) बमोजिम नियन्त्रणमा लिइएका बालबालिकालाई नियन्त्रणमा लिइरहन आवश्यक नदेखिएमा निजको परिवारको सदस्य, संरक्षक वा नजिकको नातेदारलाई जिम्मा लगाउनु पर्नेछ।

परिच्छेद-५

बालबालिकाको विशेष संरक्षण र पुनर्स्थापना

२१. विशेष संरक्षणको आवश्यकता भएका बालबालिका: (१) देहायका बालबालिका विशेष संरक्षणको आवश्यकता भएका बालबालिका मानिनेछन्:

- (क) अनाथ बालबालिका,
- (ख) अस्पताल वा अन्य कुनै सार्वजनिक स्थानमा अलपत्र अवस्थामा छाडिएका वा फेला परेका, बाबु-आमाबाट अलगिएका वा बाबु-आमा पत्ता नलागि बेवारिसे भएका बालबालिका,
- (ग) बाबु-आमालाई गम्भीर शारीरिक वा मानसिक अपाङ्गता वा अशक्तता भएको कारण उचित हेरचाह नपाएका बालबालिका,
- (घ) कानुनी विवादमा परेका बालबालिकामध्ये दिशान्तर प्रक्रिया अन्तर्गत वैकल्पिक हेरचाहको लागि सिफारिस भएका बालबालिका,
- (ङ) थुनामा रहेका वा बन्दी बाबु वा आमासँग आश्रित भई कारागारमा रहेका बालबालिका,

- (च) जबरजस्ती करणी वा कानून बमोजिम सजाय हुने हाडनाताबाट जन्मिएका शिशुलाई आफूले पालन-पोषण गर्न नसक्ने भनी बाल कल्याण अधिकारी समक्ष निवेदन परेका बालबालिका,
- (छ) बाबु, आमा वा अभिभावकबाट दुर्व्यवहार, हिंसा वा बेवास्ता भएको कारणले बालबालिकाको उच्चतम हितको लागि परिवारबाट अलग गरिएका बालबालिका,
- (ज) जबरजस्ती वा बँधुवा प्राकृतिक वा जोखिमपूर्ण वा निकृष्ट प्रकृतिको वा प्रचलित कानून विपरीत श्रममा संलग्न भई जीवनयापन गरिरहेका, धूम्रपान, मद्यपान एवम् अन्य लागू औषधको कुलतमा फसेका, एच.आई.भि. सङ्क्रमित बालबालिका,
- (झ) गम्भीर शारीरिक वा मानसिक स्वास्थ्य समस्या र गम्भीर अपाङ्गता भएको कारण जीवन जोखिममा रही बाबु-आमा वा परिवारबाट उपचारको व्यवस्था हुन नसकेको वा सामान्य जीवनयापन गर्न कठिनाई भएका बालबालिका,
- (ञ) बालबालिकाको विरुद्ध कसूरबाट पीडित भएका वा त्यस्तो जोखिममा रहेका बालबालिका,
- (ट) विपद् वा सशस्त्र द्वन्द्वका कारणले बाबु-आमा दुवै वा आमा बाबुमध्ये एक गुमाएका, बेपत्ता भएका, आफू नै शारीरिक वा मानसिक रूपमा घाइते भएका वा अपाङ्गता भएका बालबालिका,
- (ठ) विपन्न दलित समुदायका बालबालिका,
- (ड) मन्त्रालयले नेपाल राजपत्रमा सूचना प्रकाशन गरी विशेष संरक्षणको आवश्यकता भएका बालबालिका भनी तोकेको अन्य बालबालिका ।
- (२) उपदफा (१) बमोजिमका बालबालिकालाई आवश्यकता अनुसार उद्धार, अस्थायी संरक्षण, स्वास्थ्य उपचार, मनोसामाजिक सहयोग, पारिवारिक पुर्नमिलन, पुनर्स्थापना वैकल्पिक हेरचाह, परिवार सहयोग, सामाजिक सुरक्षा, सामाजिकीकरण लगायत अन्य सेवा तथा सहयोग तोकिए बमोजिम हुनेछ।
- २२. वैकल्पिक हेरचाहको व्यवस्था:** (१) दफा २१ को उपदफा (१) को खण्ड (क), (ख), (ग), (घ), (ङ), (च) र (छ) बमोजिमका बालबालिकालाई वैकल्पिक हेरचाहको आवश्यकता भएका बालबालिका मानिनेछ ।
- (२) उपदफा (१) बमोजिमको बालबालिकालाई देहायको प्राथमिकताका आधारमा बाल कल्याण अधिकारीले वैकल्पिक हेरचाहको व्यवस्था मिलाउनु पर्नेछः
- (क) बालबालिकाको आमा वा बाबुको तर्फका नातेदार,
 - (ख) बालबालिकाको हेरचाह गर्न इच्छुक परिवार वा व्यक्ति,
 - (ग) बालबालिकालाई परिवारमा आधारित हेरचाह गर्ने संस्था,
 - (घ) बालगृह ।
- (३) वैकल्पिक हेरचाह सम्बन्धी अन्य व्यवस्था तोकिए बमोजिम हुनेछ ।
- २३. बालबालिकाको संरक्षण:** (१) कुनै ठाउँमा विशेष संरक्षणको आवश्यकता भएका बालबालिका रहे भएको थाहा पाउने व्यक्तिले सो कुरा सूचना बालकल्याण अधिकारीलाई दिनु पर्नेछ ।

- (२) उपदफा (१) बमोजिम जानकारी प्राप्त भएका बालकल्याण अधिकारीले त्यस्तो बालबालिकाको तत्काल उद्धार गर्नु पर्ने देखेमा उद्धार गरी दफा ३४ बमोजिमको अस्थायी संरक्षण सेवामा राख्न सक्नेछ ।
- (३) उपदफा (१) बमोजिम प्राप्त सूचनाको बधारमा बालकल्याण अधिकारीले जाँचबुझ तथा छानविन गरी आवश्यक सेवाको व्यवस्था गर्न सक्नेछ ।
- (४) बालकल्याण अधिकारीले उपदफा (३) बमोजिमको आवश्यक सेवा प्रदान गर्न तोकिए बमोजिमको समाजसेवीलाई जिम्मेवारी गर्न सक्नेछ ।
- (५) उपदफा (३) बमोजिम जाँचबुझ तथा छानविन गर्दा विशेष संरक्षणको आवश्यकता भएका बालबालिकाको लागि आवश्यक अन्य सेवा सुनिश्चित गर्नु पर्नेछ । त्यसरी विशेष संरक्षण गर्न आवश्यक नदेखिएमा र निजको बाबु, आमा, परिवारको अन्य सदस्य वा संरक्षक फेला परेमा बालकल्याण अधिकारीले बालबालिकालाई त्यस्तो बालबालिकालाई निजको जिम्मा लगाउनु पर्नेछ ।
- (६) उपदफा (५) बमोजिम बालकल्याण अधिकारीले बालबालिकालाई निजको बाबु, आमा, परिवारको अन्य सदस्य वा संरक्षकलाई जिम्मा लगाउनको लागि कुनै सहयोग गर्नुपर्ने देखेमा सम्बद्ध निकायसँग समन्वय गरी सहयोग प्रायोजन वा परिवार सहयोग जस्ता आवश्यक सेवाको व्यवस्था मिलाउनु पर्नेछ ।

स्पष्टीकरण: यस दफाको प्रयोजनको लागि

- (क) 'सहयोग प्रयोजन' भन्नाले कुनै व्यक्ति, संघ, संस्था वा निकायद्वारा बालबालिकालाई आवश्यक पालन पोषण तथा शिक्षाको लागि दीर्घकालीन तथा अल्पकालीन रूपमा आर्थिक सहयोग उपलब्ध गराउने कार्य सम्झनु पर्छ ।
- (ख) 'परिवार सहयोग' भन्नाले बालबालिकाको परिवारलाई बिखण्डत तर्फ लैजाने आर्थिक तथा सामाजिक कारणको पहिचान र निराकरण गरी त्यसबाट परिवारको एकता कायम गराउँदै सम्बन्धित परिवारभित्रैबाट बालबालिकाको संरक्षण हुने वातावरण सिर्जना गर्न गरिने सहयोग सम्झनु पर्छ ।
- (७) उपदफा (३) बमोजिम जाँचबुझ तथा छानविन गर्दा वैकल्पिक हेरचाहको आवश्यकता भएको देखिएमा बाल कल्याण अधिकारीले वैकल्पिक हेरचाहको व्यवस्था गर्नुपर्नेछ ।
- (८) बालबालिका पीडित भएको मुद्दामा पीडित बालबालिकाले चाहेमा वा बाबु-आमा अभिभावक नै पीडक भएमा वा पीडकसँग मिली बालबालिका थप जोखिममा पर्ने सम्भावना देखिएमा वा घटनाको छानविन, कारवाही तथा सत्य तथ्य बुझ्न बाधा गर्ने देखिएमा बालकल्याण अधिकारीले त्यस्ता पीडित बालबालिकालाई बाबुआमा वा परिवारबाट समेत निश्चित अवधिका लागि लगत गराई अस्थायी संरक्षण सेवामा राख्ने व्यवस्था गर्नुपर्नेछ ।
- (९) उपदफा (३) बमोजिम जाँचबुझ तथा छानविन गर्दा बालबालिकाको पितृत्व र मातृत्वको ठेगाना नलागेको पाइएमा बाल कल्याण अधिकारीले निजको जन्म दर्ता तथा पहिचान खुल्ने सरकारी परिचय-पत्रको लागि सिफारिस गरिदिनु पर्नेछ ।

- २४. बाल गृहको स्थापना तथा सञ्चालन:** (१) विशेष संरक्षणको आवश्यकता भएका बालबालिका संरक्षण गर्ने प्रयोजनको लागि नेपाल सरकार, प्रदेश सरकार संगको सहकार्यमा गाउँपालिकाले आवश्यकता अनुसार बाल गृहको स्थापना गर्नेछन्।
(२) बाल गृहको स्थापना, सञ्चालनको योग्यता, सञ्चालन अनुमति, नवीकरण, वर्गीकरण, व्यवस्थापन सञ्चालन मापदण्ड र अनुगमन सम्बन्धी व्यवस्था तोकिए बमोजिम हुनेछ।
- २५. बाल संरक्षण सम्बन्धी मापदण्ड:** (१) विद्यालय, बालबालिकासँग प्रत्यक्ष काम गर्ने प्रत्येक सार्वजनिक निकाय तथा निजी क्षेत्र एवम् सामाजिक संस्थाले बालबालिका विरुद्धको हिंसा वा बाल यौन दुर्व्यहारको रोकथाम गर्न, बालबालिकाको संरक्षण सुनिश्चित गर्न र उजुरीको तत्काल कारवाही गर्नको लागि संस्थागत तहमा बालसंरक्षण मापदण्ड निर्माण गरी लागू गर्नुपर्नेछ।
(२) उपदफा (१) बमोजिम निर्माण गरिएको बाल संरक्षण मापदण्ड कार्यन्वयन गर्नु विद्यालय, प्रत्येक सार्वजनिक निकाय तथा निजी क्षेत्र एवम् सामाजिक संस्थाका प्रमुखको दायित्व हुनेछ।
- २६. अनुगमन तथा प्रतिवेदन:** (१) यस ऐन बमोजिम बालबालिकाको हेरचाह र पालन-पोषण गर्न जिम्मा लिएका व्यक्ति संरक्षक वा संस्थाले बालबालिका सम्बन्धी विवरण प्रत्येक वर्ष समाप्त भएको तीन महिनाभित्र सम्बन्धित बाल कल्याण अधिकारी मार्फत स्थानीय बाल अधिकार समिति समक्ष पेश गर्नुपर्नेछ।
(२) उपदफा (१) बमोजिम प्राप्त विवरणको आधारमा स्थानीय बाल अधिकार समितिले प्रतिवेदन तयार गरी वार्षिक रुपमा प्रदेशस्तरको बाल अधिकार समिति समक्ष पेश गर्नुपर्नेछ।
(३) स्थानीय बाल अधिकार समितिले स्थानीय तहभित्रका बालबालिकाको समग्र स्थिति र उपलब्ध सेवाको गुणस्तर तथा प्रभावकारिताका सम्बन्धमा आवधिक रूपमा निरीक्षण र अनुगमन गर्नेछ।

परिच्छेद-६

बाल अधिकार तथा बाल कल्याण सम्बन्धी संस्थागत व्यवस्था

- २७. मैवाखोला गाउँपालिकाको बाल अधिकार समिति:** (१) मैवाखोला गाउँपालिकामा गाउँपालिकाको उपाध्यक्ष वा उपाध्यक्षले तोकेको गाउँ कार्यपालिकाको सदस्यको अध्यक्षतामा गाउँ बाल अधिकार समित रहनेछ।
(२) उपदफा (१) बमोजिमका मैवाखोला गाउँपालिकाको बाल अधिकार समितिमा रहने सदस्य संख्या र त्यस्तो समितिको काम, कर्तव्य र अधिकार तथा बैठक सम्बन्धि कार्यविधि मैवाखोला कार्यपालिकाले निर्धारण गरे बमोजिम हुनेछ।
- २८. बालकल्याण अधिकारी:** (१) बालबालिकाको अधिकारको सम्मान, संरक्षण र सम्बर्द्धन तथा बालसंरक्षण कार्य समेत गर्नका लागि मैवाखोला गाउँपालिकामा एक जना बाल कल्याण अधिकारी रहनेछ।

२९. मैवाखोला गाउँपालिकाको बाल अधिकार समितिको काम,कर्तव्य र अधिकार देहाय बमोजिम हुनेछ ;

(क) विशेष हेरचाह र संरक्षणको आवश्यकता भएका बालबालिका तथा सबै बालबालिकाको तथ्यांक सङ्कलन गर्ने अद्यावधिक गरि गाउँपालिकामा पेश गर्ने ।

(ख) गाउँपालिकास्तरीय बालबालिका सम्बन्धी नितिगत निर्णयहरु गर्ने ।

(ग) बालबालिकाको हक हित संरक्षण र विकासका लागि दिर्घकालिन नीति, योजना, रणनीति र कार्ययोजना तर्जुमा गरी गाउँपालिका समक्ष पेश गर्ने ।

(घ) स्थानीय संघसंस्थालाई बालबालिकाको क्षेत्रमा कार्य गर्न उत्प्रेण, समन्वय र साझेदारी गर्नुको साथै आवश्यक कार्यक्रम सञ्चालनको लागि परामर्श, तथा निर्देशन दिने ।

(ङ) गाउँपालिकास्तरीय संघसंस्था र बालबालिका सम्बन्धी समग्र कार्यक्रमको अनुगमन, मूल्याङ्कन प्रगति प्रतिवेदन तयार गर्ने ।

(च)गाउँपालिकामा बालमैत्री स्थानीय शासनका लागि तोकिएको सूचकहरु पूरा गर्न नेतृत्व तथा सहजीकरण गर्ने ।

(छ)गाउँपालिकामा आपतकालीन बाल उद्धारकोष सञ्चालन निर्देशिका २०७९ कार्यान्वयन गर्ने ।

(ज) बाल अधिकार हननका उजुरीहरुलाई सम्बन्धित निकायमा सिफारिस गरी पठाउने एवं समन्यकारी भूमिका प्रदान गर्ने ।

(झ) बाल सूचना केन्द्र स्थापना गर्ने, वार्षिक प्रगति प्रतिवेदन प्रकाशन गर्ने ।

(ञ)बालबालिका सम्बन्धी प्रचलित ऐन कानुनले तोकेको सम्पूर्ण कार्यहरु सम्पादनका लागि समन्वय तथा सहकार्य गर्ने।

३०. **बाल कोष:** (१) बालबालिकालाई तत्काल उद्धार, राहत र पुर्नस्थापना गर्न तथा क्षतिपूर्ति प्रदान गर्ने काम समेतका लागि एक बाल कोष रहनेछ ।

(२) उपदफा (१) बमोजिमको कोषमा देहाय बमोजिमका रकमहरु रहनेछन्:

(क) नेपाल सरकार, प्रदेश सरकार र मैवाखोला गाउँपालिकाबाट विनियोजित प्राप्त रकम,

(ख) विदेशी सरकार, अन्तर्राष्ट्रिय संघ, संस्था वा व्यक्तिबाट प्राप्त रकम,

(ग) स्वदेशी व्यक्ति, संघ वा संस्थाबाट प्राप्त रकम,

(घ) बाल अदालतबाट भएको जरिवानाबाट प्राप्त रकम,

(ङ) अन्य कुनै स्रोतबाट प्राप्त हुने रकम,

(३) उपदफा (२) को खण्ड (ख) बमोजिमको रकम प्राप्त गर्नु अघि नेपाल सरकार, अर्थ मन्त्रालयको सहमति लिनु पर्नेछ ।

(४) उपदफा (१) बमोजिमको कोषको व्यवस्थापन, सञ्चालन र प्रयोग सम्बन्धी व्यवस्था तोकिए बमोजिम हुनेछ ।

परिच्छेद-७

बालबालिकाको अधिकार तथा निजप्रतिको दायित्वको संरक्षण र प्रचलन

३१. **मैवाखोला गाउँपालिकाले बालबालिकाको अधिकार प्रचलन गराउने:** (१) कसैले परिच्छेद २ बमोजिमको बालबालिकाको अधिकार उल्लङ्घन गरेमा परिच्छेद ३ बमोजिम बालबालिकाप्रतिको दायित्व पूरा नगरेमा सो अधिकारको प्रचलन वा दायित्व पूरा गराउनको लागि सम्बन्धित बालबालिका वा सरोकारवालाले मैवाखोला गाउँपालिकाको न्यायिक समितिमा निवेदन दिन सक्नेछ ।
- (२) उपदफा (१) बमोजिम निवेदन प्राप्त भएमा न्यायिक समितिले बाटोको म्याद बाहेक चौबिस घण्टाभित्र सम्बन्धित व्यक्तिलाई झिकाई आवश्यक जाँचबुझ गर्नुपर्नेछ ।
- (३) उपदफा (२) बमोजिम जाँचबुझ गर्दा सम्बन्धित व्यक्तिले बालबालिकाको अधिकार उल्लङ्घन गरेको वा बालबालिकाप्रतिको दायित्व पूरा गरेको नदेखिएमा न्यायिक समितिमा निवेदन परेको तीस दिनभित्र बालबालिकाको अधिकार प्रचलन गराउन वा बालबालिकाप्रतिको दायित्व पूरा गर्न गाउँपालिकाका सम्बन्धित व्यक्ति, संस्था वा निकायलाई आदेश दिनेछ ।
- (४) यस दफा बमोजिम बालबालिकाको अधिकारको प्रचलन वा बालबालिका प्रतिको दायित्व पूरा गराउँदा न्यायिक समितिले बालबालिका, संरक्षक वा परिवारका व्यक्तिलाई आवश्यक सुझाव दिन वा संरक्षक वा परिवारका व्यक्तिलाई सचेत गराउन सक्नेछ ।

परिच्छेद -८

बालबालिका विरुद्धको कसूर

३२. **बालबालिका विरुद्धको कसूर:** (१) कसैले उपदफा (२) बमोजिमको हिंसा वा उपदफा (३) बमोजिमको यौन दुर्यवहार हुने कुनै कार्य गरेमा यसै ऐन अन्तर्गतको बालबालिका विरुद्धको कसूर गरेको मानिनेछ ।
- (२) कसैले बालबालिका उपर देहाय बमोजिमको कुनै कार्य गरेमा बालबालिका विरुद्ध हिंसा गरेको मानिनेछ:
- (क) धूमपान, मद्यपान वा जुवा, तास जस्ता कुलतमा संलग्न गराउने,
 - (ख) बालिगहरुका लागि खोलिएका डान्स, बार, क्यासिनो जस्ता मनोरञ्जन स्थलमा प्रवेश वा प्रयोग गराउने,
 - (ग) बालिगहरुका लागि भनी तोकिएका चलचित्र, अन्य श्रव्य दृष्य जस्ता सामग्री देखाउने,
 - (घ) घर, विद्यालय वा जुनसुकै स्थानमा शारीरिक वा मानसिक दण्ड दिने वा अमर्यादित व्यवहार गर्ने,
 - (ङ) शारीरिक चोट पटक वा असर पुऱ्याउने, आतंकित पार्ने वा धम्क्याउने, तिरस्कार, उपेक्षा, भेदभाव, बहिष्कार वा घृणा गर्ने, एकल्याउने वा मानसिक पीडा दिने,
 - (च) विद्युतीय वा अन्य माध्यम प्रयोग गरी सताउने, कष्ट दिने,

- (छ) राजनैतिक प्रयोजनका लागि संगठित गर्ने वा हडताल, बन्द, चक्काजाम, धर्ना वा जुलुसमा प्रयोग गर्ने,
 - (ज) क्रूर अमानवीय व्यवहार गर्ने वा यातना दिने,
 - (झ) सनातन, परम्परा वा कुनै धार्मिक वा सांस्कृतिक कार्यको लागि बाहेक भिक्षा माग्न लगाउने वा सन्यासी, भिक्षु, फकीर वा अन्य कुनै भेष धारण गर्न लगाउने,
 - (ञ) जबरजस्ती अनाथ घोषणा गर्ने वा अनाथको रूपमा दर्ता गराउने,
 - (ट) भाकल, धार्मिक वा अन्य कुनै अभिप्रायले कसैको नाउमा चढाउने वा समर्पण गर्ने वा परम्परा, संस्कृति, रीतिरिवाजको नाममा कुनै प्रकारको हिंसा, विभेद हेला वा बहिष्कार गर्ने वा उपहासको पात्र बनाउने,
 - (ठ) जादु वा सर्कसमा लगाउने,
 - (ड) कसूरजन्य कार्य गर्न सिकाउने, तालिम दिने वा त्यस्तो कार्यमा लगाउने,
 - (ढ) बालबालिकाको विवाह तय गर्ने वा बालबालिकासँग विवाह गर्ने वा गराउने,
 - (ण) प्रचलित कानून विपरीत बालबालिकाको अङ्ग झिक्ने,
 - (त) औषधी वा अन्य कुनै परीक्षणको लागि बालबालिकालाई प्रयोग गर्ने,
 - (थ) कानून बमोजिम बाहेक बाल गृहमा राख्ने ।
- (३) कसैले बालबालिका उपर देहाय बमोजिमको कुनै कार्य गरेमा बाल यौन दुर्व्यवहार गरेको मानिनेछ ।
- क) अश्लील चित्र, श्रव्यदृष्य वा यस्तै किसिमका अन्य सामग्री देखाउने वा देखाउन लगाउने वा अश्लील तथा यौनजन्य आचरण वा व्यवहार झल्कने अभिव्यक्ति वा हाउभाउ प्रदर्शन गर्ने वा बाल अश्लीलता प्रदर्शन गर्ने गराउने,
 - ख) बालबालिकाको वास्तविक वा काल्पनीक अश्लील चित्र वा श्रव्यदृष्य सामग्री वितरण गर्ने, भण्डारण गर्ने वा त्यस्ता सामग्री प्रयोग गर्ने,
 - ग) यौनजन्य क्रियाकलापका लागि प्रस्ताव गर्ने, फकाउने, दबाब दिने वा धम्क्याउने,
 - घ) अश्लील कार्य तथा सामग्री निर्माणमा प्रयोग गर्ने,
 - ङ) यौनजन्य मनसायले शरीरको संवेदनशील अंगमा स्पर्श गर्ने, चुम्बन गर्ने, समाउने, अङ्कमाल गर्ने वा आफ्नो वा अरु कसैको शरीरको संवेदनशील अङ्ग छुन वा समाउन लगाउने वा यौनजन्य मनसायले बेहोस पार्ने वा यौनजन्य अङ्ग प्रदर्शन गर्ने वा गर्न लगाउने,
 - च) कामवासना वा यौन उत्तेजना उत्पन्न गर्न बालबालिकालाई प्रयोग गर्ने वा गराउने,
 - छ) यौन सन्तुष्टि प्राप्त गर्न बालबालिकालाई प्रयोग गर्ने वा गराउने,
 - ज) बाल यौन शोषण गर्ने गराउने,
 - झ) यौनजन्य सेवा उपलब्ध गराउने उद्देश्यले बालबालिकाको प्रयोग गर्ने वा गराउने,
 - ञ) यौन दुर्व्यवहार गर्ने उद्देश्यले बालबालिकाको प्रयोग गर्ने वा गराउने,
 - ट) वेश्यावृत्ति वा अन्य यौनजन्य कार्यमा प्रयोग गर्ने ।

(४) उपदफा (३) मा जुनसुकै कुरा लेखिएको भए तापनि सूचना तथा शिक्षा प्रदान गर्ने उद्देश्यले अश्लीलता प्रकट नहुने गरी यौन सम्बन्धी विषयमा शब्द, चित्र, श्रव्य, दृश्य साधन तथा वस्तु वा सामग्रीका बारेमा लेखेर, बोलेर, इशारा वा प्रदर्शनको माध्यबाट कुनै कुरा प्रकट गरेमा वा स्वास्थ्योपचार वा बालबालिकाको हितका लागि दुर्घटना वा जोखिमबाट बचाउ गर्ने क्रममा असल नियतले गरिएका कार्यलाई यौन दुर्व्यवहार गरेको मानिने छैन ।

३३. सूचना दिनु पर्ने : (१) बाबु-आमा, संरक्षक तथा बालबालिकालाई प्रत्यक्ष सेवा दिने हेरचाहकर्ता, शिक्षक, स्वास्थ्यकर्मी लगायत अन्य कसैले कुनै बालबालिका उपर हिंसा वा बाल यौन दुर्व्यवहार भएको, भइरहेको वा हुन लागेको छ भन्ने थाहा पाएमा तुरुन्त नजिकको प्रहरी कार्यालयमा सूचना दिनु पर्नेछ ।

(२) उपदफा (१) बमोजिमको सूचना तत्काल सम्बन्धित प्रहरी कार्यालयले बालकल्याण अधिकारीलाई दिई आवश्यक सहयोग लिन सक्नेछन् ।

(३) बालबालिकाको संरक्षण गर्ने मनसायले सूचना दिँदा सूचना दिने व्यक्तिलाई सूचना दिएको आधारमा मात्र कुनै कानूनी कारवाही गरिने छैन ।

(४) उपदफा (१) बमोजिम सूचना दिने व्यक्तिको पहिचान निजले चाहेमा गोप्य राख्नु पर्नेछ ।

३४. अस्थायी संरक्षण सेवा : तत्काल उद्धार तथा संरक्षण गर्न आवश्यक देखिएका बालबालिकालाई सुरक्षित बसोबासको व्यवस्था मिलाउन गाउँपालिकाले अस्थायी संरक्षण सेवाको प्रबन्ध गर्नेछ ।

३५. उद्धार, संरक्षण र स्वास्थ्य परीक्षण गर्नुपर्ने: (१) बालबालिका विरुद्ध भएको हिंसा वा बाल यौन दुर्व्यवहार, सूचना, उजुरी वा जानकारी प्राप्त भएमा प्रहरी कर्मचारीले आवश्यक विवरण लेखी लेखाई, दर्ता गरी, बालबालिकालाई उद्धार गर्नुपर्ने भए तुरुन्त उद्धार गरी पीडित बालबालिकालाई अस्थायी संरक्षण सेवामा पठाउनु पर्नेछ ।

(२) प्रहरी कर्मचारीले पीडित बालबालिकालाई शारीरिक वा मानसिक पीडा परेको देखिएमा तत्काल उपचारको लागि नजिकको अस्पताल वा स्वास्थ्य केन्द्रमा पठाई निजको स्वास्थ्य परीक्षण र उपचार गराउनु पर्नेछ ।

(३) प्रहरी कर्मचारीले पीडित बालबालिकाको बयान लिँदा बालबालिकाको बाबुआमा, परिवारका अन्य सदस्य वा संरक्षक उपस्थित हुन सक्ने भएसम्म उनीहरूको उपस्थितिमा र उपस्थित हुन नसकेमा सामाजिक संस्थाका महिला प्रतिनिधि वा समाजसेवीको उपस्थितिमा बयान लिनु पर्नेछ ।

तर बाबुआमा, संरक्षक वा परिवारका अन्य सदस्यले बालबालिका विरुद्ध हिंसा वा बाल यौन दुर्व्यवहार गरेमा बयान लिँदा भने उनीहरूलाई उपस्थित गराउनु हुँदैन ।

परिच्छेद-९

विविध

३६. बालबालिकाको उमेर कायम गर्ने आधार: (१) बालबालिकाको उमेर कायम गर्दा देहायका कुरालाई आधार मानिनेछ:

- (क) अस्पतालबाट जारी भएको बालबालिकाको जन्मदर्तामा उल्लिखित जन्म मिति,
- (ख) खण्ड (क) बमोजिमको जन्म मिति नभएमा स्थानीय पञ्जिकाधिकारीको कार्यालयबाट जारी भएको जन्मदर्ता प्रमाण पत्रको उल्लेख भएको जन्म मिति,
- (ग) खण्ड (ख) बमोजिमको प्रमाण-पत्र नभए विद्यालयको चारित्रिक प्रमाण-पत्रमा उल्लिखित जन्म मिति वा विद्यालयमा भर्ना हुँदाका बखत उल्लेख भएको जन्म मिति,
- (घ) खण्ड (ग) बमोजिमको प्रमाण-पत्र वा जन्म मिति पनि नभएमा अस्पतालबाट प्रमाणित उमेर सम्बन्धी प्रमाण-पत्रमा उल्लिखित मिति,
- (ङ) खण्ड (घ) बमोजिमको प्रमाणपत्र पनि नभएमा जन्मकुण्डली, चिना, टिपोट, बालबालिकाको बाबु, आमा, संरक्षक वा परिवारका अन्य सदस्यले खुलाई दिएको उमेर वा यस्तै अन्य सम्बद्ध प्रमाण ।

३७. निर्देशिका र कार्यविधि बनाउने अधिकार: (१) यो ऐन र यस ऐन बमोजिम बनेको नियमावलीको अधीनमा रही आवश्यकता अनुसार मैवाखोला गाउँपालिकाले निर्देशिका र कार्यविधि बनाउन सक्नेछ ।

(२) मैवाखोला गाउँपालिकाले यस बालबालिका सम्बन्धी ऐनलाई समय सापेक्ष आवश्यक संशोधन गर्न सक्नेछ ।

३८. खारेजी र बचाउ: यो ऐन प्रचलित नेपाल सरकारको कानूनसँग बाझिन गएमा बाझिएको हद सम्म यो ऐनमा लेखिएको कुरा अमान्य हुनेछन् र नेपाल सरकारको कानूनमा लेखिएको कुराहरु मान्य हुनेछन् ।

आज्ञाले
प्रमुख प्रशासकीय अधिकृत